



ಶ್ರೀಶಂಕರಾಚಾರ್ಯ ಪೂಜಾಕಲ್ಪಃ



ಶ್ರೀಶ್ರೀ ಜಗದ್ಗುರು ಶಂಕರಾಚಾರ್ಯ ಮಹಾಸಂಸ್ಥಾನ
ದಕ್ಷಿಣಾಮೂಯ ಶ್ರೀಶಾರದಾಪೀಠ
ಶೃಂಗೇರಿ

ಶ್ರೀಗುರುವಂದನಂ

ಶಂಕಾರೂಪೇಣ ಮಚ್ಚಿತ್ತಂ ಪಂಕೀಕೃತಮಭೂದ್ಯಯಾ |

ಕಿಂಕರೀ ಯಸ್ಯ ಸಾ ಮಾಯಾ ಶಂಕರಾಚಾರ್ಯಮಾಶ್ರಯೇ

|| ೦ ||

ಪ್ರಹ್ಲಾದವರದೋ ದೇವೋ ಯೋ ನೃಸಿಂಹಃ ಪರೋ ಹರಿಃ |

ನೃಸಿಂಹೋಪಾಸಕಂ ನಿತ್ಯಂ ತಂ ನೃಸಿಂಹಗುರುಂ ಭಜೇ

|| ೧ ||

ಶ್ರೀಸಚ್ಚಿದಾನಂದ ಶಿವಾಭಿನವ್ಯನೃಸಿಂಹಭಾರತ್ಯಭಿಧಾನ್ ಯತೀಂದ್ರಾನ್ |

ವಿದ್ಯಾನಿಧೀನ್ ಮಂತ್ರನಿಧೀನ್ ಸದಾತ್ಮನಿಷ್ಠಾನ್ ಭಜೇ ಮಾನವಶಂಭುರೂಪಾನ್

|| ೨ ||

ಸದಾತ್ಮಧ್ಯಾನನಿರತಂ ವಿಷಯೇಭ್ಯಃ ಪರಾಜ್ಞುಖಂ |

ನೌಮಿ ಶಾಸ್ತ್ರೇಷು ನಿಷ್ಠಾತಂ ಚಂದ್ರಶೇಖರಭಾರತೀಂ

|| ೪ ||

ವಿವೇಕಿನಂ ಮಹಾಪ್ರಜ್ಞಂ ಧೈರ್ಯದಾರ್ಯಕ್ಷಮಾನಿಧಿಂ |

ಸದಾಭಿನವಪೂರ್ವಂ ತಂ ವಿದ್ಯಾತೀರ್ಥಗುರುಂ ಭಜೇ

|| ೫ ||

ಅಜ್ಞಾನಾಂ ಜಾಹ್ನವೀತೀರ್ಥಂ ವಿದ್ಯಾತೀರ್ಥಂ ವಿವೇಕಿನಾಂ |

ಸರ್ವೇಷಾಂ ಸುಖದಂ ತೀರ್ಥಂ ಭಾರತೀತೀರ್ಥಮಾಶ್ರಯೇ

|| ೬ ||

ವಿದ್ಯಾವಿನಯಸಂಪನ್ನಂ ವೀತರಾಗಂ ವಿವೇಕಿನಂ |

ವಂದೇ ವೇದಾಂತತತ್ತ್ವಜ್ಞಂ ವಿಧುಶೇಖರಭಾರತೀಂ

|| ೭ ||



ಬಿರುದಾವಲಿ:

ಶ್ರೀಮತ್ಪರಮಹಂಸಪರಿವ್ರಾಜಕಾಚಾರ್ಯವರ್ಯ-
ಪದವಾಕೃಪ್ರಮಾಣಪಾರಾವಾರಪಾರೀಣ-ಯಮನಿಯಮಾಸನ-
ಪ್ರಾಣಾಯಾಮಪ್ರತ್ಯಾಹಾರಧಾರಣಾಧ್ಯಾನಸಮಾಧ್ಯಷ್ಟಾಂಗಯೋಗಾನುಷ್ಠಾನನಿಷ್ಠ-
ತಪಶ್ಚಕ್ರವರ್ತಿ-ಅನಾದ್ಯವಿಚ್ಛಿನ್ನಶ್ರೀಶಂಕರಾಚಾರ್ಯಗುರುಪರಂಪರಾಪ್ರಾಪ್ತ-
ಷಡ್ವರ್ಷನಸ್ಥಾಪನಾಚಾರ್ಯ-ವ್ಯಾಖ್ಯಾನಸಿಂಹಾಸನಾಧೀಶ್ವರ-ಸಕಲನಿಗಮಾಗಮಸಾರಹೃದಯ-
ಸಾಂಖ್ಯತ್ರಯಪ್ರತಿಪಾದಕ-ವೈದಿಕಮಾರ್ಗಪ್ರವರ್ತಕ-ಸರ್ವತಂತ್ರಸ್ವತಂತ್ರ-ಆದಿರಾಜಧಾನೀ-
ವಿದ್ಯಾನಗರಮಹಾರಾಜಧಾನೀ-
ಕರ್ಣಾಟಕಸಿಂಹಾಸನಪ್ರತಿಷ್ಠಾಪನಾಚಾರ್ಯ-ಶ್ರೀಮದ್ರಾಜಾಧಿರಾಜಗುರು-
ಭೂಮಂಡಲಾಚಾರ್ಯ-ಋಷ್ಯಶೃಂಗಪುರವರಾಧೀಶ್ವರ-ತುಂಗಭದ್ರಾತೀರವಾಸಿ-ಶ್ರೀಮದ್ವಿದ್ಯಾಶಂಕರಪಾದಪದ್ಮಾರಾಧಕ-
ಶ್ರೀಮಜ್ಜಗದ್ಗುರು-ಶ್ರೀಮದಭಿನವವಿದ್ಯಾತೀರ್ಥಮಹಾಸ್ವಾಮಿಗುರುಕರಕಮಲಸಂಜಾತ-
ಶ್ರೀಮಜ್ಜಗದ್ಗುರು-ಶ್ರೀಭಾರತೀತೀರ್ಥಮಹಾಸ್ವಾಮಿನಾಂ ತತ್ಕರಕಮಲಸಂಜಾತ-
ಶ್ರೀಮಜ್ಜಗದ್ಗುರು-ಶ್ರೀವಿಧುಶೇಖರಭಾರತೀ-ಮಹಾಸ್ವಾಮಿನಾಂ ಚ ಚರಣಾರವಿಂದಯೋಃ ಸಾಷ್ಟಾಂಗಪ್ರಣಾಮಾನ್
ಸಮರ್ಪಯಾಮಃ ||



ಶ್ರೀಶಂಕರಾಚಾರ್ಯಪೂಜಾಕಲ್ಪಃ

ಶುಕ್ಲಾಂಬರಧರಂ ವಿಷ್ಣುಂ ಶಶಿವರ್ಣಂ ಚತುರ್ಭುಜಂ |
ಪ್ರಸನ್ನವದನಂ ಧ್ಯಾಯೇತ್ ಸರ್ವವಿಘ್ನೋಪಶಾಂತಯೇ ||

(ಪ್ರಾಣಾಯಾಮಃ) ಸಂಕಲ್ಪಃ - ಶುಭೇ ಶೋಭನೇ ಮುಹೂರ್ತೇ ಅದ್ಯ ಬ್ರಹ್ಮಣಃ ದ್ವಿತೀಯೇ ಪರಾರ್ಧೇ ಶ್ವೇತವರಾಹಕಲ್ಪೇ ವೈವಸ್ವತಮನ್ವಂತರೇ ಕಲಿಯುಗೇ ಪ್ರಥಮಪಾದೇ ಭಾರತವರ್ಷೇ ಭರತಖಂಡೇ ಜಂಬೂದ್ವೀಪೇ ದಂಡಕಾರಣ್ಯೇ ಗೋದಾವರ್ಯಾಃ ದಕ್ಷಿಣೇ ತೀರೇ ಶಲಿವಾಹನಶಕೇ ಬೌದ್ಧಾವತಾರೇ ರಾಮಕ್ಷೇತ್ರೇ ಅಸ್ಮಿನ್ ವರ್ತಮಾನೇ ವ್ಯಾವಹಾರಿಕೇ ಪ್ರಭವಾದೀನಾಂ ಷಷ್ಠ್ಯಾಃ ಸಂವತ್ಸರಾಣಾಂ ಮಧ್ಯೇ ಕ್ರೋಧಿನಾಮ ಸಂವತ್ಸರೇ ಉತ್ತರಾಯಣೇ ವಸಂತ-ಖುತೌ ವೈಶಾಖಮಾಸೇ ಶುಕ್ಲಪಕ್ಷೇ ಭಾನುವಾಸರಯುಕ್ತಾಯಾಂ ಆರ್ಧ್ರಾ ನಕ್ಷತ್ರಯುಕ್ತಾಯಾಂ ಶುಭಯೋಗಶುಭಕರಣ-ಏವಂಗುಣವಿಶೇಷವಿಶಿಷ್ಟಾಯಾಂ ಪಂಚಮ್ಯಾಂ ಶುಭತಿಥೌ ಮಮೋಪಾತ್ರಸಮಸ್ತ-ದುರಿತಕ್ಷಯದ್ವಾರಾ ಶ್ರೀಪರಮೇಶ್ವರಪ್ರೀತ್ಯರ್ಥಂ ಅಸ್ಮಾಕಂ ಸಹಕುಟುಂಬಾನಾಂ ಕ್ಷೇಮಸ್ಥೈರ್ಯವೀರ್ಯ-ವಿಜಯಾಯುರಾರೋಗೈಶ್ಚರ್ಯಭಿವೃದ್ಧ್ಯರ್ಥಂ ಇಷ್ಟಕಾಮ್ಯಾರ್ಥ-ಸಿದ್ಧ್ಯರ್ಥಂ ಸರ್ವಾರಿಷ್ಟನಿವೃತ್ತ್ಯರ್ಥಂ ಧರ್ಮಾರ್ಥಕಾಮಮೋಕ್ಷಚತುರ್ವಿಧಫಲಪುರುಷಾರ್ಥಸಿದ್ಧ್ಯರ್ಥಂ ಚಿಂತಿತಸರ್ವಾಭೀಷ್ಟನಿವೃತ್ತ್ಯರ್ಥಂ ಸದ್ವಿದ್ಯಾಸದ್ಬುದ್ಧಿಪ್ರಾಪ್ತರ್ಥಂ, ಚಿತ್ತಶಾಂತಿ-ಸುಖ-ಸಂತೋಷಾದ್ಯಭಿವೃದ್ಧ್ಯರ್ಥಂ, ದೇಶೋಪಪ್ಲವ-ನಿವೃತ್ತ್ಯರ್ಥಂ ಶ್ರೀಶಂಕರಭಗವತ್ಪೂಜ್ಯಪಾದಾಚಾರ್ಯಸ್ವಾಮಿಪ್ರೀತ್ಯರ್ಥಂ ಕಲ್ಪೋಕ್ತಪ್ರಕಾರೇಣ ಯಾವಚ್ಛಕ್ತಿಧ್ಯಾನಾವಾಹನಾದಿಷೋಡಶೋಪಚಾರಪೂಜಾಂ ಕರಿಷ್ಯೇ | ತದಂಗತ್ವೇನ ಕಲಶಾರ್ಚನಂ ಶಂಖಾರ್ಚನಂ ಮಹಾಗಣಪತಿಪೂಜಾಂಚ ಕರಿಷ್ಯೇ ||

ಕಲಶಪೂಜಾ - (ಕಲಶಂ ಗಂಧಪುಷ್ಪಾಕ್ಷತೈರಲಂಕೃತ್ಯ)

ಕಲಶಸ್ಯ ಮುಖೇ ವಿಷ್ಣುಃ ಕಂಠೇ ರುದ್ರಃ ಸಮಾಶ್ರಿತಃ |
ಮೂಲೇ ತತ್ರ ಸ್ಥಿತೋ ಬ್ರಹ್ಮಾ ಮಧ್ಯೇ ಮಾತೃಗಣಾಃ ಸ್ಮೃತಾಃ ||

ಕುಕ್ಷೌ ತು ಸಾಗರಾಃ ಸರ್ವೇ ಸಪ್ತದ್ವೀಪಾ ವಸುಂಧರಾ |
ಖುಗ್ವೇದೋಽಥ ಯಜುರ್ವೇದಃ ಸಾಮವೇದೋಽಪ್ಯಥರ್ವಣಃ ||

ಅಂಗೈಶ್ಚ ಸಹಿತಾಃ ಸರ್ವೇ ಕಲಶಾಂಬು ಸಮಾಶ್ರಿತಾಃ |
ಆಯಾಂತು ಗುರುಪೂಜಾರ್ಥಂ ದುರಿತಕ್ಷಯಕಾರಕಾಃ ||

ಗಂಗೇ ಚ ಯಮುನೇ ಚೈವ ಗೋದಾವರಿ ಸರಸ್ವತಿ |
ನರ್ಮದೇ ಸಿಂಧುಕಾವೇರಿ ಜಲೇಽಸ್ಮಿನ್ ಸನ್ನಿಧಿಂ ಕುರು ||

ಶಂಖಪೂಜಾ - ಕಲಶೋದಕೇನ ಶಂಖಂ ಪ್ರಕ್ಷಾಲ್ಯ, ಶಂಖಮಾಪೂರ್ಯ ಶಂಖಂ ಗಂಧಾಕ್ಷತಪತ್ರಪುಷ್ಪೈರಭ್ಯರ್ಚ್ಯ, ಶಂಖಂ ಸ್ಪೃಷ್ಟ್ವಾ -

ಶಂಖಂ ಚಂದ್ರಾರ್ಕದೈವತ್ಯಂ ವಾರುಣಂ ಚಾಧಿದೈವತಂ ।
ಪೃಷ್ಠೇ ಪ್ರಜಾಪತಿಸ್ತತ್ರ ಅಗ್ರೇ ಗಂಗಾಸರಸ್ವತೀ ॥

ತ್ರೈಲೋಕ್ಯೇ ಯಾನಿ ತೀರ್ಥಾನಿ ವಾಸುದೇವಸ್ಯ ಚಾಜ್ಞಯಾ ।
ಶಂಖೇ ತಿಷ್ಠಂತಿ ವಿಪ್ರೇಂದ್ರ ತಸ್ಮಾಚ್ಛಂಖಂ ಪ್ರಪೂಜಯೇತ್ ॥
ತ್ವಂ ಪುರಾ ಸಾಗರೋತ್ಪನ್ನೋ ವಿಷ್ಣುನಾ ವಿದ್ಯತಃ ಕರೇ ।
ಪೂಜಿತಃ ಸರ್ವದೇವೈಶ್ಚ ಪಾಂಚಜನ್ಯ ನಮೋಽಸ್ತುತೇ ॥

ಗರ್ಭಾದೇವಾರಿನಾರೀಣಾಂ ವಿಶೀರ್ಯಂತೇ ಸಹಸ್ರಧಾ ।
ತವ ನಾದೇನ ಪಾತಾಲೇ ಪಾಂಚಜನ್ಯ ನಮೋಽಸ್ತುತೇ ॥

ದರ್ಶನಾದೇವ ಶಂಖಸ್ಯ ಕಿಂ ಪುನಃ ಸ್ವರ್ಶನೇನ ತು ।
ವಿಲಯಂ ಯಾಂತಿ ಪಾಪಾನಿ ಹಿಮವದ್ಭಾಸ್ವರೋದಯೇ ॥

ನತ್ವಾ ಶಂಖಂ ಕರೇ ಸ್ಪೃಷ್ಟ್ವಾ ಮಂತ್ರೈರೇತೈಸ್ತು ವೈಷ್ಣವೈಃ ।
ಯಃ ಸ್ನಾಪಯತಿ ಗೋವಿಂದಂ ತಸ್ಯ ಪುಣ್ಯಮನಂತಕಂ ॥

ಶಂಖಮಧ್ಯಸ್ಥಿತಂ ತೋಯಂ ಭ್ರಾಮಿತಂ ಕೇಶವೋಪರಿ ।
ಅಂಗಲಗ್ನಂ ಮನುಷ್ಯಾಣಾಂ ಬ್ರಹ್ಮಹತ್ಯಾಯುತಂ ದಹೇತ್ ॥

ಪಾಂಚಜನ್ಯಾಯ ವಿದ್ಮಹೇ ವಿಷ್ಣುಪ್ರಿಯಾಯ ಧೀಮಹಿ ॥ ತನ್ನಶ್ಯಂಖಃ ಪ್ರಚೋದಯಾತ್ ॥

ಶಂಖೋದಕಂ ಕಲಶೇ ಕಿಂಚಿನ್ನಿಕ್ಷಿಪ್ಯ ದೇವಸ್ಯಾರ್ಘ್ಯಂ ದತ್ವಾ ಶಂಖೋದಕೇನ ಪೂಜಾದ್ರವ್ಯಾಣಿ ಪೂಜೋಪಕರಣಾನಿ ಚ
ಪ್ರೋಕ್ಷ್ಯಃ ಆತ್ಮಾನಂ ಪ್ರೋಕ್ಷ್ಯ ತಚ್ಛೇಷಂ ವಿಸೃಜ್ಯ ॥
ಪುನಃ ಶಂಖಂ ಪೂರಯಿತ್ವಾ ॥ ಮಹಾಗಣಪತಿಂ ಸಂಪೂಜ್ಯ ।

ಧ್ಯಾನಂ

ಕೈಲಾಸಾಚಲಮಧ್ಯಸ್ಥಂ ಕಾಮಿತಾಭೀಷ್ಟದಾಯಕಂ ।
ಬ್ರಹ್ಮಾದಿಪ್ರಾರ್ಥನಾಪ್ರಾಪ್ತದಿವ್ಯಮಾನುಷವಿಗ್ರಹಂ ॥

ಭಕ್ತಾನುಗ್ರಹಣೈಕಾಂತಶಾಂತಸ್ವಾಂತಸಮುಜ್ವಲಂ ।
ಸರ್ವಜ್ಞಂ ಸಂಯಮೀಂದ್ರಾಣಾಂ ಸಾರ್ವಭೌಮಂ ಜಗದ್ಗುರುಂ ॥

ಕಿಂಕರೀಭೂತಭಕ್ತೈಃಪಂಕಜಾತವಿಶೋಷಣಂ |
ಧ್ಯಾಯಾಮಿ ಶಂಕರಾಚಾರ್ಯಂ ಸರ್ವಲೋಕೈಕಶಂಕರಂ ||

ಚಿನ್ಮುದ್ರಾಂ ದಕ್ಷಹಸ್ತೇ ಪ್ರಣತಜನಮಹಾಬೋಧದಾತ್ರೀಂ ದಧಾನಂ
ವಾಮೇ ನಮ್ರೇಷ್ವದಾನಪ್ರಕಟನಚತುರಂ ಚಿಹ್ನಮಪ್ಯಾದಧಾನಂ |
ಕಾರುಣ್ಯಾಪಾರವಾರ್ಧಿಂ ಯತಿವರವಪುಷಂ ಶಂಕರಂ ಶಂಕರಾಂಶಂ
ಚಂದ್ರಾಹಂಕಾರಹುಂಕೃತ್ಸ್ಮಿತಲಸಿತಮುಖಂ ಭಾವಯಾಮ್ಯಂತರಂಗೇ ||

ಶ್ರೀಮತ್ ಶಂಕರಭಗವತ್ಪೂಜ್ಯಪಾದಾಚಾರ್ಯಸ್ವಾಮಿನೇ ನಮಃ - ಧ್ಯಾಯಾಮಿ |

ಸದ್ಗುರೋ ಶಂಕರಾಚಾರ್ಯ ರೂಪಾಂತರಿತವಿಗ್ರಹ |
ಸಾಕ್ಷಾತ್ ಶ್ರೀದಕ್ಷಿಣಾಮೂರ್ತೇ ಕೃಪಯಾಽಽವಾಹಿತೋ ಭವ ||

ಶ್ರೀಮತ್ ಶಂಕರಭಗವತ್ಪೂಜ್ಯಪಾದಾಚಾರ್ಯಸ್ವಾಮಿನೇ ನಮಃ - ಆವಾಹಯಾಮಿ |

ಆರ್ಯಾಂಬಾಗರ್ಭಸಂಭೂತ ಮಾತೃವಾತ್ಸಲ್ಯಭಾಜನ |
ಮಾತೃದೇವ ದದಾಮೈತದ್ರತ್ನಸಿಂಹಾಸನಂ ಶುಭಂ ||

ಶ್ರೀಮತ್ ಶಂಕರಭಗವತ್ಪೂಜ್ಯಪಾದಾಚಾರ್ಯಸ್ವಾಮಿನೇ ನಮಃ - ಆಸನಂ ಸಮರ್ಪಯಾಮಿ |

ವಿದ್ಯಾಧಿರಾಜಸತ್ಪೌತ್ರ ವಿದ್ಯಾವ್ಯಾಸಂಗತತ್ಪರ |
ವಿಶ್ವವಿಖ್ಯಾತವೈದುಷ್ಯ ಪಾದ್ಯಮೇತದ್ದದಾಮ್ಯಹಂ ||

ಶ್ರೀಮತ್ ಶಂಕರಭಗವತ್ಪೂಜ್ಯಪಾದಾಚಾರ್ಯಸ್ವಾಮಿನೇ ನಮಃ - ಪಾದಾರವಿಂದಯೋಃ ಪಾದ್ಯಂ ಪಾದ್ಯಂ
ಸಮರ್ಪಯಾಮಿ |

ಶಿವಗುರ್ವನ್ವಯಾಂಭೋಧಿಶರತ್ಪರ್ವನಿಶಾಕರ |
ಶಿವಾವತಾರ ಭಗವನ್ ಗೃಹಾಣಾಘ್ಯಂ ನಮೋಽಸ್ತು ತೇ ||

ಶ್ರೀಮತ್ ಶಂಕರಭಗವತ್ಪೂಜ್ಯಪಾದಾಚಾರ್ಯಸ್ವಾಮಿನೇ ನಮಃ - ಹಸ್ತಯೋಃ ಅಘ್ಯಮಘ್ಯಂ ಸಮರ್ಪಯಾಮಿ |

ದರಿದ್ರಬ್ರಾಹ್ಮಣೀಸದ್ಮಸ್ವರ್ಣಾಮಲಕವರ್ಷಕ |
ವಿಸ್ಮಾಪಕಸ್ವಾತ್ಮವೃತ್ತ ದದಾಮ್ಯಾಚಮನೀಯಕಂ ||

ಶ್ರೀಮತ್ ಶಂಕರಭಗವತ್ಪೂಜ್ಯಪಾದಾಚಾರ್ಯಸ್ವಾಮಿನೇ ನಮಃ - ಮುಖೇ ಆಚಮನೀಯಂ ಸಮರ್ಪಯಾಮಿ |

ಜನನೀಸಮನುಜ್ಞಾತ ಸಂನ್ಯಾಸಾಶ್ರಮಸಂಗ್ರಹ |
ಗಂಧರ್ವಶಾಪಶಮನ ಮಧುಪರ್ಕಂ ದದಾಮಿ ತೇ ||

ಶ್ರೀಮತ್ ಶಂಕರಭಗವತ್ಪೂಜ್ಯಪಾದಾಚಾರ್ಯಸ್ವಾಮಿನೇ ನಮಃ - ಮಧುಪರ್ಕಂ ನಿವೇದಯಾಮಿ |
ಪುನರಾಚಮನೀಯಂ ಸಮರ್ಪಯಾಮಿ ||

ಗೋವಿಂದಭಗವತ್ಪಾದಪಾದಸೇವಾಧುರಂಧರ |
ಮಹಾವಾಕ್ಯೋಪದೇಶಾಡ್ಯ ಸ್ನಾಹಿ ಪಂಚಾಮೃತದ್ರವೈಃ ||

ಶ್ರೀಮತ್ ಶಂಕರಭಗವತ್ಪೂಜ್ಯಪಾದಾಚಾರ್ಯಸ್ವಾಮಿನೇ ನಮಃ - ಪಂಚಾಮೃತಸ್ನಾನಂ ಸಮರ್ಪಯಾಮಿ |

ವಾರಾಣಸೀಪುರೀರಮ್ಯಗಂಗಾತೀರನಿಷೇವಕ |
ಗಂಗಾದಿತೀರ್ಥೈಃ ಶ್ರೀರುದ್ರಮಂತ್ರೈಸ್ತಾಂ ಸ್ವಪಯಾಮ್ಯಹಂ ||

ಶ್ರೀಮತ್ ಶಂಕರಭಗವತ್ಪೂಜ್ಯಪಾದಾಚಾರ್ಯಸ್ವಾಮಿನೇ ನಮಃ - ಸ್ನಾನಂ ಸಮರ್ಪಯಾಮಿ |

ಭಾಷ್ಯಭಾಗೀರಥೀಪಾಥಃಪವಿತ್ರೀಕೃತಭೂತಲ |
ಭಾಷ್ಯಪ್ರವಚನಾಸಕ್ತ ವಸ್ತ್ರಯುಗ್ಮಂ ದದಾಮಿ ತೇ ||

ಶ್ರೀಮತ್ ಶಂಕರಭಗವತ್ಪೂಜ್ಯಪಾದಾಚಾರ್ಯಸ್ವಾಮಿನೇ ನಮಃ - ವಸ್ತ್ರಂ ಸಮರ್ಪಯಾಮಿ |

ಸನಂದನಾದಿಮೇಧಾವಿಪಂಡಿತಚ್ಛಾತ್ರಸಂವೃತ |
ಸರ್ವಶಾಸ್ತ್ರಾರ್ಥನಿಪುಣ ಗಂಧಾನ್ ಧಾರಯ ಸಾದರಂ ||

ಶ್ರೀಮತ್ ಶಂಕರಭಗವತ್ಪೂಜ್ಯಪಾದಾಚಾರ್ಯಸ್ವಾಮಿನೇ ನಮಃ - ದಿವ್ಯಪರಿಮಲಗಂಧಾನ್ ಧಾರಯಾಮಿ |

ವೃದ್ಧವೇಷಪ್ರತಿಚ್ಛನ್ನವ್ಯಾಸಸಂದರ್ಶನೋತ್ಸುಕ |
ಭಸ್ಮೋದ್ಘೂಲಿತಸರ್ವಾಂಗ ಭಸ್ಮ ದಿವ್ಯಂ ದದಾಮಿ ತೇ ||

ಶ್ರೀಮತ್ ಶಂಕರಭಗವತ್ಪೂಜ್ಯಪಾದಾಚಾರ್ಯಸ್ವಾಮಿನೇ ನಮಃ - ಭಸ್ಮೋದ್ಘೂಲನಂ ಸಮರ್ಪಯಾಮಿ |

ವ್ಯಾಸದತ್ತವರಪ್ರಾಪ್ತ ಷೋಡಶಾಬ್ದಾಯುರುಜ್ಜಲ |
ಕಿಂಕರೀಕೃತಭೂಪಾಲ ಕುಂಕುಮಂ ತೇ ದದಾಮ್ಯಹಂ ||

ಶ್ರೀಮತ್ ಶಂಕರಭಗವತ್ಪೂಜ್ಯಪಾದಾಚಾರ್ಯಸ್ವಾಮಿನೇ ನಮಃ - ಕುಂಕುಮಚೂರ್ಣಂ ಸಮರ್ಪಯಾಮಿ ।

ಶ್ರೀಮನ್ಮಂಡನಮಿಶ್ರಾದಿವಾದಕೇಲಿವಿಶಾರದ ।
ದುವಾರ್ದತೂಲವಾತೂಲ ಭಜ ರುದ್ರಾಕ್ಷಮಾಲಿಕಾಂ ॥

ಶ್ರೀಮತ್ ಶಂಕರಭಗವತ್ಪೂಜ್ಯಪಾದಾಚಾರ್ಯಸ್ವಾಮಿನೇ ನಮಃ - ರುದ್ರಾಕ್ಷಮಾಲಿಕಾಂ ಸಮರ್ಪಯಾಮಿ ।

ಶ್ರೀಮನ್ಮಂಡನಕರ್ಣೋಕ್ತಮಹಾವಾಕ್ಯಾದಿಮಂತ್ರಕ ।
ಸುರೇಶ್ವರಾಖ್ಯಾಸಂದಾಯಿನ್ ಬಿಲ್ವಪತ್ರಂ ದದಾಮಿ ತೇ ॥

ಶ್ರೀಮತ್ ಶಂಕರಭಗವತ್ಪೂಜ್ಯಪಾದಾಚಾರ್ಯಸ್ವಾಮಿನೇ ನಮಃ - ಬಿಲ್ವಪತ್ರಂ ಸಮರ್ಪಯಾಮಿ ।

ಸುರೇಶಪದ್ಮಚರಣಹಸ್ತಾಮಲಕತೋಟಕೈಃ ।
ಅನ್ಯೈಶ್ಚ ಶಿಷ್ಯೈಃ ಸಂವೀತ ಪುಷ್ಪಮಾಲಾಂ ದದಾಮಿ ತೇ ॥

ಶ್ರೀಮತ್ ಶಂಕರಭಗವತ್ಪೂಜ್ಯಪಾದಾಚಾರ್ಯಸ್ವಾಮಿನೇ ನಮಃ - ಪುಷ್ಪಮಾಲಿಕಾಂ ಸಮರ್ಪಯಾಮಿ ।

ಪತ್ರಪೂಜಾಂ ಕರಿಷ್ಯೇ ।

ಶಿವರೂಪಾಯ ನಮಃ - ಬಿಲ್ವಪತ್ರಂ ಸಮರ್ಪಯಾಮಿ । ಶಕ್ತಿರೂಪಾಯ ನಮಃ - ಕದಂಬಪತ್ರಂ ಸಮರ್ಪಯಾಮಿ ।
ವಿಷ್ಣುರೂಪಾಯ ನಮಃ - ತುಲಸೀಪತ್ರಂ ಸಮರ್ಪಯಾಮಿ । ಲಕ್ಷ್ಮೀರೂಪಾಯ ನಮಃ - ತಾಮರಸಪತ್ರಂ
ಸಮರ್ಪಯಾಮಿ । ಬ್ರಹ್ಮರೂಪಾಯ ನಮಃ - ದಾಡಿಮೀಪತ್ರಂ ಸಮರ್ಪಯಾಮಿ । ಸರಸ್ವತೀರೂಪಾಯ ನಮಃ -
ಮಲ್ಲಿಕಾಪತ್ರಂ ಸಮರ್ಪಯಾಮಿ । ಗಣಪತಿರೂಪಾಯ ನಮಃ - ದೂರ್ವಾಪತ್ರಂ ಸಮರ್ಪಯಾಮಿ । ಷಣ್ಮುಖರೂಪಾಯ
ನಮಃ - ಮರುವಕಪತ್ರಂ ಸಮರ್ಪಯಾಮಿ । ಶ್ರೀಚಕ್ರರೂಪಾಯ ನಮಃ - ಅಶೋಕಪತ್ರಂ ಸಮರ್ಪಯಾಮಿ ।
ಶ್ರೀದಕ್ಷಿಣಾಮೂರ್ತಿರೂಪಾಯ ನಮಃ - ನಾನಾವಿಧಪತ್ರಾಣಿ ಸಮರ್ಪಯಾಮಿ ॥

ಪುಷ್ಪಪೂಜಾಂ ಕರಿಷ್ಯೇ ।

ಶಿವರೂಪಾಯ ನಮಃ - ಜಾತೀಪುಷ್ಪಂ ಸಮರ್ಪಯಾಮಿ । ಶಕ್ತಿರೂಪಾಯ ನಮಃ - ಕದಂಬಪುಷ್ಪಂ ಸಮರ್ಪಯಾಮಿ ।
ವಿಷ್ಣುರೂಪಾಯ ನಮಃ - ತುಲಸೀಪುಷ್ಪಂ ಸಮರ್ಪಯಾಮಿ । ಲಕ್ಷ್ಮೀರೂಪಾಯ ನಮಃ - ಪದ್ಮಪುಷ್ಪಂ ಸಮರ್ಪಯಾಮಿ
। ಬ್ರಹ್ಮರೂಪಾಯ ನಮಃ - ಶ್ವೇತಕಮಲಪುಷ್ಪಂ ಸಮರ್ಪಯಾಮಿ । ಸರಸ್ವತೀರೂಪಾಯ ನಮಃ - ಮಲ್ಲಿಕಾಪುಷ್ಪಂ
ಸಮರ್ಪಯಾಮಿ ।

ಗಣಪತಿರೂಪಾಯ ನಮಃ - ಕಲ್ಹಾರಪುಷ್ಪಂ ಸಮರ್ಪಯಾಮಿ | ಷಣ್ಮುಖರೂಪಾಯ ನಮಃ - ಜಪಾಪುಷ್ಪಂ ಸಮರ್ಪಯಾಮಿ | ಶ್ರೀಚಕ್ರರೂಪಾಯ ನಮಃ - ಅಶೋಕಪುಷ್ಪಂ ಸಮರ್ಪಯಾಮಿ | ಶ್ರೀದಕ್ಷಿಣಾಮೂರ್ತಿರೂಪಾಯ ನಮಃ - ನಾನಾವಿಧಪುಷ್ಪಾಣಿ ಸಮರ್ಪಯಾಮಿ ||

ಅಷ್ಟೋತ್ತರಶತನಾಮಪೂಜಾಂ ಕರಿಷ್ಯೇ |

ಶ್ರೀಶಂಕರಾಚಾರ್ಯವರ್ಯಾಯ ನಮಃ

ಬ್ರಹ್ಮಾನಂದಪ್ರದಾಯಕಾಯ ನಮಃ

ಅಜ್ಞಾನತಿಮಿರಾದಿತ್ಯಾಯ ನಮಃ

ಸುಜ್ಞಾನಾಂಬುಧಿಚಂದ್ರಮಸೇ ನಮಃ

ವರ್ಣಾಶ್ರಮಪ್ರತಿಷ್ಠಾತ್ರೇ ನಮಃ

ಶ್ರೀಮತೇ ನಮಃ

ಮುಕ್ತಿಪ್ರದಾಯಕಾಯ ನಮಃ

ಶಿಷ್ಯೋಪದೇಶನಿರತಾಯ ನಮಃ

ಭಕ್ತಾಭೀಷ್ಟಪ್ರದಾಯಕಾಯ ನಮಃ

ಸೂಕ್ಷ್ಮತತ್ತ್ವರಹಸ್ಯಜ್ಞಾಯ ನಮಃ

ಕಾರ್ಯಕಾರ್ಯಪ್ರಬೋಧಕಾಯ ನಮಃ ೧೦

ಜ್ಞಾನಮುದ್ರಾಂಚಿತಕರಾಯ ನಮಃ

ಶಿಷ್ಯಹೃತ್ತಾಪಹಾರಕಾಯ ನಮಃ

ಪರಿವ್ರಾಜಾಶ್ರಮೋದ್ಧರ್ತ್ರೇ ನಮಃ

ಸರ್ವತಂತ್ರಸ್ವತಂತ್ರಧಿಯೇ ನಮಃ

ಅದ್ವೈತಸ್ಥಾಪನಾಚಾರ್ಯಾಯ ನಮಃ

ಸಾಕ್ಷಾಚ್ಛಂಕರರೂಪಧೃತೇ ನಮಃ

ಷಣ್ಮುಖರೂಪನಾಚಾರ್ಯಾಯ ನಮಃ

ತ್ರಯೀಮಾರ್ಗಪ್ರಕಾಶಕಾಯ ನಮಃ

ವೇದವೇದಾಂತತತ್ತ್ವಜ್ಞಾಯ ನಮಃ ೨೦

ದುವಾರ್ಧಿಮತಖಂಡನಾಯ ನಮಃ

ವೈರಾಗ್ಯನಿರತಾಯ ನಮಃ

ಶಾಂತಾಯ ನಮಃ

ಸಂಸಾರಾರ್ಣವತಾರಕಾಯ ನಮಃ

ಪ್ರಸನ್ನವದನಾಂಭೋಜಾಯ ನಮಃ

ಪರಮಾರ್ಥಪ್ರಕಾಶಕಾಯ ನಮಃ

ಪುರಾಣಸ್ಮೃತಿಸಾರಜ್ಞಾಯ ನಮಃ

ನಿತ್ಯತೃಪ್ತಾಯ ನಮಃ

ಮಹತೇ ನಮಃ



ಶುಚಯೇ ನಮಃ

೩೦

ನಿತ್ಯಾನಂದಾಯ ನಮಃ

ನಿರಾತಂಕಾಯ ನಮಃ

ನಿಸ್ಸಂಗಾಯ ನಮಃ

ನಿರ್ಮಲಾತ್ಮಕಾಯ ನಮಃ

ನಿರ್ಮಮಾಯ ನಮಃ

ನಿರಹಂಕಾರಾಯ ನಮಃ

ವಿಶ್ವವಂದ್ಯಪದಾಂಬುಜಾಯ ನಮಃ

ಸತ್ತ್ವಪ್ರಧಾನಾಯ ನಮಃ

ಸದ್ಭಾವಾಯ ನಮಃ

ಸಂಖ್ಯಾತೀತಗುಣೋಜ್ಜ್ವಲಾಯ ನಮಃ ೪೦

ಅನಘಾಯ ನಮಃ

ಸಾರಹೃದಯಾಯ ನಮಃ

ಸುಧಿಯೇ ನಮಃ

ಸಾರಸ್ವತಪ್ರದಾಯ ನಮಃ

ಸತ್ಯಾತ್ಮನೇ ನಮಃ

ಪುಣ್ಯಶೀಲಾಯ ನಮಃ

ಸಾಂಖ್ಯಯೋಗವಿಚಕ್ಷಣಾಯ ನಮಃ

ತಪೋರಾಶಯೇ ನಮಃ

ಮಹಾತೇಜಸೇ ನಮಃ

ಗುಣತ್ರಯವಿಭಾಗವಿದೇ ನಮಃ ೫೦

ಕಲಿಘ್ನಾಯ ನಮಃ

ಕಾಲಕರ್ಮಜ್ಞಾಯ ನಮಃ

ತಮೋಗುಣನಿವಾರಕಾಯ ನಮಃ

ಭಗವತೇ ನಮಃ

ಭಾರತೀಜೇತ್ರೇ ನಮಃ

ಶಾರದಾಹ್ವಾನಪಂಡಿತಾಯ ನಮಃ

ಧರ್ಮಾಧರ್ಮವಿಭಾಗಜ್ಞಾಯ ನಮಃ

ಲಕ್ಷ್ಯಭೇದಪ್ರದರ್ಶಕಾಯ ನಮಃ

ನಾದಬಿಂದುಕಲಾಭಿಜ್ಞಾಯ ನಮಃ


ಯೋಗಿಹೃತ್ಪದ್ಮಭಾಸ್ಕರಾಯ ನಮಃ ೬೦

ಅತೀಂದ್ರಿಯಜ್ಞಾನನಿಧಯೇ ನಮಃ

ನಿತ್ಯಾನಿತ್ಯವಿವೇಕವತೇ ನಮಃ

ಚಿದಾನಂದಾಯ ನಮಃ

ಚಿನ್ನಯಾತ್ಮನೇ ನಮಃ



ಪರಕಾಯಪ್ರವೇಶಕೃತೇ ನಮಃ

ಅಮಾನುಷಚರಿತ್ರಾಧ್ಯಾಯ ನಮಃ

ಕ್ಷೇಮದಾಯಿನೇ ನಮಃ

ಕ್ಷಮಾಕರಾಯ ನಮಃ

ಭವ್ಯಾಯ ನಮಃ

ಭದ್ರಪ್ರದಾಯ ನಮಃ

೨೦

ಭೂರಿಮಹಿಮ್ನೇ ನಮಃ

ವಿಶ್ವರಂಜಕಾಯ ನಮಃ

ಸ್ವಪ್ರಕಾಶಾಯ ನಮಃ

ಸದಾಧಾರಾಯ ನಮಃ

ವಿಶ್ವಬಂಧವೇ ನಮಃ

ಶುಭೋದಯಾಯ ನಮಃ

ವಿಶಾಲಕೀರ್ತಯೇ ನಮಃ

ವಾಗೀಶಾಯ ನಮಃ

ಸರ್ವಲೋಕಹಿತೋತ್ಸುಕಾಯ ನಮಃ

ಕೈಲಾಸಯಾತ್ರಾ-ಸಂಪ್ರಾಪ್ತ-ಚಂದ್ರಮೌಲಿ-ಪ್ರಪೂಜಕಾಯ ನಮಃ

೮೦

ಕಾಂಚ್ಯಾಂ ಶ್ರೀಚಕ್ರರಾಜಾಖ್ಯ-ಯಂತ್ರಸ್ಥಾಪನ-ದೀಕ್ಷಿತಾಯ ನಮಃ

ಶ್ರೀಚಕ್ರಾತ್ಮಕ-ತಾಟಂಕ-ತೋಷಿತಾಂಬಾ-ಮನೋರಥಾಯ ನಮಃ

ಶ್ರೀಬ್ರಹ್ಮಸೂತ್ರೋಪನಿಷದ್ಭಾಷ್ಯಾದಿ-ಗ್ರಂಥಕಲ್ಪಕಾಯ ನಮಃ

ಚತುರ್ದಿಕ್ಷತುರಾಮ್ನಾಯ ಪ್ರತಿಷ್ಠಾತ್ರೇ ನಮಃ

ಮಹಾಮತಯೇ ನಮಃ

ದ್ವಿಸಪ್ತತಿಮತೋಚ್ಛೇತ್ರೇ ನಮಃ

ಸರ್ವದಿಗ್ವಿಜಯಪ್ರಭವೇ ನಮಃ

ಕಾಷಾಯವಸನೋಪೇತಾಯ ನಮಃ

ಭಸ್ಮೋದ್ಧೂಲಿತವಿಗ್ರಹಾಯ ನಮಃ

ಜ್ಞಾನಾತ್ಮಕೈಕದಂಡಾಧ್ಯಾಯ ನಮಃ

೯೦

ಕಮಂಡಲುಲಸತ್ಕರಾಯ ನಮಃ

ಗುರುಭೂಮಂಡಲಾಚಾರ್ಯಾಯ ನಮಃ

ಭಗವತ್ಪಾದಸಂಜ್ಞಕಾಯ ನಮಃ

ವ್ಯಾಸಸಂದರ್ಶನಪ್ರೀತಾಯ ನಮಃ

ಖುಷ್ಯಶೃಂಗಪುರೇಶ್ವರಾಯ ನಮಃ

ಸೌಂದರ್ಯಲಹರೀಮುಖ್ಯ-ಬಹುಸ್ತೋತ್ರ-ವಿಧಾಯಕಾಯ ನಮಃ

ಚತುಷ್ಟಪ್ತಿಕಲಾಭಿಜ್ಞಾಯ ನಮಃ

ಬ್ರಹ್ಮರಾಕ್ಷಸಮೋಕ್ಷದಾಯ ನಮಃ

ಶ್ರೀಮನ್ಮಂಡನಮಿಶ್ರಾಖ್ಯ-ಸ್ವಯಂಭೂಜಯ-ಸನ್ನತಾಯ ನಮಃ

ತೋಟಕಾರ್ಯಸಂಪೂಜ್ಯಾಯ ನಮಃ ೧೦೦

ಪದ್ಮಪಾದಾರ್ಚಿತಾಂಘ್ರಿಕಾಯ ನಮಃ

ಹಸ್ತಮಲಕ-ಯೋಗೀಂದ್ರ-ಬ್ರಹ್ಮಜ್ಞಾನ-ಪ್ರದಾಯಕಾಯ ನಮಃ

ಸುರೇಶ್ವರಾಖ್ಯ-ಸಚ್ಚಿಷ್ಯ-ಸನ್ನ್ಯಾಸಾಶ್ರಮದಾಯಕಾಯ ನಮಃ

ನ್ಯಸಿಂಹಭಕ್ತಾಯ ನಮಃ

ಸದ್ರತ್ನಗರ್ಭಹೇರಂಬ-ಪೂಜಕಾಯ ನಮಃ

ವ್ಯಾಖ್ಯಾಸಿಂಹಾಸನಾಧೀಶಾಯ ನಮಃ

ಜಗತ್ಪೂಜ್ಯಾಯ ನಮಃ

ಜಗದ್ಗುರವೇ ನಮಃ ೧೦೮

ಶ್ರೀಮತ್ ಶಂಕರಭಗವತ್ಪೂಜ್ಯಪಾದಾರ್ಚಾರ್ಯಸ್ವಾಮಿನೇ ನಮಃ - ಅಷ್ಟೋತ್ತರಶತನಾಮಾರ್ಚನಂ ಸಮರ್ಪಯಾಮಿ ।

ಸರ್ವಜ್ಞಪೀಠಿಕಾರೋಹಸಮುತ್ಸುಕಿತಮಾನಸ ।

ಸರ್ವಜ್ಞಮೂರ್ತೇ ಸರ್ವಾತ್ಮನ್ ಧೂಪಮಾಜಿಘ್ರ ಸಾದರಂ ॥

ಶ್ರೀಮತ್ ಶಂಕರಭಗವತ್ಪೂಜ್ಯಪಾದಾರ್ಚಾರ್ಯಸ್ವಾಮಿನೇ ನಮಃ - ಧೂಪಮಾಘ್ರಾಪಯಾಮಿ ।

ಸರಸ್ವತೀಕೃತಪ್ರಶೋತ್ತರದಾನವಿಚಕ್ಷಣ ।

ಶೃಂಗಾದ್ರಿಸ್ಥಾನತತ್ಸಂಸ್ಥಾಕಾರಿನ್ ದೀಪಂ ಗೃಹಾಣ ಭೋಃ ॥

ಶ್ರೀಮತ್ ಶಂಕರಭಗವತ್ಪೂಜ್ಯಪಾದಾರ್ಚಾರ್ಯಸ್ವಾಮಿನೇ ನಮಃ - ದೀಪಂ ದರ್ಶಯಾಮಿ ।

ಧೂಪದೀಪಾನಂತರಂ ಆಚಮನೀಯಂ ಸಮರ್ಪಯಾಮಿ ।

ಷಣ್ಮತಸ್ಥಾಪನಾರ್ಚಾರ್ಯ ಷಡ್ವರ್ಷನವಿಶಾರದ ।

ಗೃಹಾಣ ಷಡ್ರಸೋಪೇತಂ ಭಕ್ತ್ಯಭೋಜ್ಯಾದಿಕಂ ಪ್ರಭೋಃ ॥

ಶ್ರೀಮತ್ ಶಂಕರಭಗವತ್ಪೂಜ್ಯಪಾದಾರ್ಚಾರ್ಯಸ್ವಾಮಿನೇ ನಮಃ - ನೈವೇದ್ಯಂ ನಿವೇದಯಾಮಿ ।

ಚತುರ್ದಿಕ್ಷತುರಾಮ್ನಾಯವ್ಯವಸ್ಥಾಪಕ ಶಂಕರ ।

ಸರ್ವಲೋಕೈಕಸಂಪೂಜ್ಯ ಪಾನೀಯಂ ಪ್ರತಿಗೃಹ್ಯತಾಂ ॥

ಶ್ರೀಮತ್ ಶಂಕರಭಗವತ್ಪೂಜ್ಯಪಾದಾರ್ಚಾರ್ಯಸ್ವಾಮಿನೇ ನಮಃ - ಪಾನೀಯಂ ಸಮರ್ಪಯಾಮಿ ।

ಉತ್ತರಾಪೋಶನಂ, ಹಸ್ತಪ್ರಕ್ಷಾಲನಂ, ಪಾದಪ್ರಕ್ಷಾಲನಂ ಸಮರ್ಪಯಾಮಿ | ನೈವೇದ್ಯಾನಂತರಂ ಆಚಮನೀಯಂ ಸಮರ್ಪಯಾಮಿ |

ಸರ್ವಲೋಕಸುಖಖ್ಯಾತಯಶೋರಾಶಿನಿಶಾಕರ |
ಸರ್ವಾತ್ಮಭೂತಸುಗುರೋ ತಾಂಬೂಲಂ ಪ್ರದದಾಮಿ ತೇ ||

ಶ್ರೀಮತ್ ಶಂಕರಭಗವತ್ಪೂಜ್ಯಪಾದಾಚಾರ್ಯಸ್ವಾಮಿನೇ ನಮಃ - ತಾಂಬೂಲಂ ಸಮರ್ಪಯಾಮಿ |

ಪ್ರಸ್ಥಾನತ್ರಿತಯೇಭಾಷ್ಯನಿರ್ಮಾಣೈಕವಿಶಾರದ |
ಅಜ್ಞಾನತಿಮಿರೋತ್ಸಾರಿನ್ ಪಶ್ಯ ನೀರಾಜನಪ್ರಭಾಂ ||

ಶ್ರೀಮತ್ ಶಂಕರಭಗವತ್ಪೂಜ್ಯಪಾದಾಚಾರ್ಯಸ್ವಾಮಿನೇ ನಮಃ - ಕರ್ಪೂರನೀರಾಜನಂ ದರ್ಶಯಾಮಿ |

ಶ್ರೀವಿದ್ಯಾದಿಮಹಾಮಂತ್ರಮಾಹಾತ್ಮ್ಯಪರಿದರ್ಶಕ |
ಮಂತ್ರಸಾರಜ್ಞ ಭಗವನ್ ಮಂತ್ರಪುಷ್ಪಂ ದದಾಮಿ ತೇ ||

ಶ್ರೀಮತ್ ಶಂಕರಭಗವತ್ಪೂಜ್ಯಪಾದಾಚಾರ್ಯಸ್ವಾಮಿನೇ ನಮಃ - ಮಂತ್ರಪುಷ್ಪಂ ಸಮರ್ಪಯಾಮಿ |

ವರ್ಣಾಶ್ರಮಸದಾಚಾರಸಂರಕ್ಷಣವಿಚಕ್ಷಣ |
ಸುವರ್ಣವರ್ಣವರ್ಷ್ಮಾಢ್ಯ ಸ್ವರ್ಣಪುಷ್ಪಂ ದದಾಮಿ ತೇ ||

ಶ್ರೀಮತ್ ಶಂಕರಭಗವತ್ಪೂಜ್ಯಪಾದಾಚಾರ್ಯಸ್ವಾಮಿನೇ ನಮಃ - ಸ್ವರ್ಣಪುಷ್ಪಂ ಸಮರ್ಪಯಾಮಿ |

ಪ್ರದಕ್ಷಿಣೀಕೃತಾಶೇಷಭಾರತಾಜಿರ ಶಂಕರ |
ಪ್ರದಕ್ಷಿಣಂ ಕರೋಮಿ ತ್ವಾಂ ಪ್ರಸನ್ನವದನಾಂಬುಜ ||

ಶ್ರೀಮತ್ ಶಂಕರಭಗವತ್ಪೂಜ್ಯಪಾದಾಚಾರ್ಯಸ್ವಾಮಿನೇ ನಮಃ - ಪ್ರದಕ್ಷಿಣಂ ಸಮರ್ಪಯಾಮಿ |

ಇಂದ್ರೋಪೇಂದ್ರವಿರಿಂಚಾದಿಕಿರೀಟೋದ್ಧೃಷ್ಟಪಾದುಕ |
ನಮಸ್ಕರೋಮಿ ಸತತಂ ತವ ಪಾದಸರೋರುಹೇ ||

ಶ್ರುತಿಸ್ಮೃತಿಪುರಾಣಾನಾಮಾಲಯಂ ಕರುಣಾಲಯಂ |
ನಮಾಮಿ ಭಗವತ್ಪಾದಶಂಕರಂ ಲೋಕಶಂಕರಂ ||

ಶಂಕರಂ ಶಂಕರಾಚಾರ್ಯಂ ಕೇಶವಂ ಬಾದರಾಯಣಂ |

ಸೂತ್ರಭಾಷ್ಯಕೃತೌ ವಂದೇ ಭಗವಂತೌ ಪುನಃ ಪುನಃ ॥

ನಾರಾಯಣಂ ಪದ್ಮಭುವಂ ವಸಿಷ್ಠಂ ಶಕ್ತಿಂ ಚ ತತ್ಪುತ್ರಪರಾಶರಂ ಚ |
ವ್ಯಾಸಂ ಶುಕಂ ಗೌಡಪದಂ ಮಹಾಂತಂ ಗೋವಿಂದಯೋಗೀಂದ್ರಮಥಾಸ್ಯ ಶಿಷ್ಯಂ ॥

ಶ್ರೀಶಂಕರಾಚಾರ್ಯಮಥಾಸ್ಯ ಪದ್ಮಪಾದಂ ಚ ಹಸ್ತಾಮಲಕಂ ಚ ಶಿಷ್ಯಂ |
ತಂ ತೋಟಕಂ ವಾರ್ತಿಕಕಾರಮನ್ಯಾನ್ ಅಸ್ಮಾದ್ಗುರೂನ್ ಸಂತತಮಾನತೋಸ್ಮಿ ॥

ಸದಾಶಿವಸಮಾರಂಭಾಂ ಶಂಕರಾಚಾರ್ಯಮಧ್ಯಮಾಂ |
ಅಸ್ಮದಾಚಾರ್ಯಪರ್ಯಂತಾಂ ವಂದೇ ಗುರುಪರಂಪರಾಂ ॥

ಚಿನ್ಮುದ್ರಾಂ ದಕ್ಷಹಸ್ತೇ ಪ್ರಣತಜನಮಹಾಬೋಧದಾತ್ರೀಂ ದಧಾನಂ
ವಾಮೇ ನಮ್ರೇಷ್ಟದಾನಪ್ರಕಟನಚತುರಂ ಚಿಹ್ನಮಪ್ಯಾದಧಾನಂ |
ಕಾರುಣ್ಯಾಪಾರವಾರ್ಧಿಂ ಯತಿವರವಪುಷಂ ಶಂಕರಂ ಶಂಕರಾಂಶಂ
ಚಂದ್ರಾಹಂಕಾರಹುಂಕೃತ್ಸ್ಮಿತಲಸಿತಮುಖಂ ಭಾವಯಾಮ್ಯಂತರಂಗೇ ॥

ಶ್ರೀಮತ್ ಶಂಕರಭಗವತ್ಪೂಜ್ಯಪಾದಾಚಾರ್ಯಸ್ವಾಮಿನೇ ನಮಃ - ನಮಸ್ಕಾರಾನ್ ಸಮರ್ಪಯಾಮಿ |

ಪ್ರಸನ್ನಹೃದಯಾಂಭೋಜ ಪ್ರಪನ್ನಾರ್ತಿಪ್ರಭಂಜನ |
ಪ್ರಕೃಷ್ಟಜ್ಞಾನಮಾಹಾತ್ಮ್ಯ ಪ್ರಸನ್ನಾರ್ಘ್ಯಂ ದದಾಮಿ ತೇ ॥

ಶ್ರೀಮತ್ ಶಂಕರಭಗವತ್ಪೂಜ್ಯಪಾದಾಚಾರ್ಯಸ್ವಾಮಿನೇ ನಮಃ - ಪ್ರಸನ್ನಾರ್ಘ್ಯಂ ಸಮರ್ಪಯಾಮಿ |

ಅದ್ವೈತಸಾರಸರ್ವಸ್ವಸಂಗ್ರಹೋತ್ಸುಕಮಾನಸ |
ಶಿಷ್ಯೋಪದೇಶಪ್ರಣಯಿನ್ ಪ್ರಾರ್ಥನಾಂ ತೇ ಸಮರ್ಪಯೇ ॥

ಶ್ರೀಮತ್ ಶಂಕರಭಗವತ್ಪೂಜ್ಯಪಾದಾಚಾರ್ಯಸ್ವಾಮಿನೇ ನಮಃ - ಪ್ರಾರ್ಥನಾಂ ಸಮರ್ಪಯಾಮಿ |

ಕೈಲಾಸಶೈಲಗಮನಪರಿನಿಷ್ಠಿತಮಾನಸ |
ಛತ್ರಚಾಮರಗೀತಾದ್ಯೈಃ ಸುಪ್ರೀತೋ ವರದೋ ಭವ ॥

ಶ್ರೀಮತ್ ಶಂಕರಭಗವತ್ಪೂಜ್ಯಪಾದಾಚಾರ್ಯಸ್ವಾಮಿನೇ ನಮಃ - ಸರ್ವೋಪಚಾರಾನ್ ಸಮರ್ಪಯಾಮಿ ॥

ಆವಾಹನಂ ನ ಜಾನಾಮಿ ನ ಜಾನಾಮಿ ವಿಸರ್ಜನಂ |

ಪೂಜಾವಿಧಿಂ ನ ಜಾನಾಮಿ ಕ್ಷಮಸ್ವ ಪರಮೇಶ್ವರ ॥

ಅನ್ಯಥಾ ಶರಣಂ ನಾಸ್ತಿ ತ್ವಮೇವ ಶರಣಂ ಮಮ ।
ತಸ್ಮಾತ್ಕಾರುಣ್ಯಭಾವೇನ ರಕ್ಷ ರಕ್ಷ ಮಹೇಶ್ವರ ॥

ಅಪರಾಧಸಹಸ್ರಾಣಿ ತ್ರಿಯಂತೇಹರ್ನಿಶಂ ಮಯಾ ।
ದಾಸೋಽಯಮಿತಿ ಮಾಂ ಮತ್ವಾ ಕ್ಷಮಸ್ವ ಪರಮೇಶ್ವರ ॥

ಕಾಯೇನ ವಾಚಾ ಮನಸೇಂದ್ರಿಯೈರ್ವಾ ಬುದ್ಧ್ಯಾತ್ಮನಾ ವಾ ಪ್ರಕೃತೇಃ ಸ್ವಭಾವಾತ್ ।
ಕರೋಮಿ ಯದ್ಯತ್ ಸಕಲಂ ಪರಸ್ಮೈ ನಾರಾಯಣಾಯೇತಿ ಸಮರ್ಪಯಾಮಿ ॥

ಅನಯಾ ಪೂಜಯಾ ಶ್ರೀಮತ್ ಶಂಕರಭಗವತ್ಪೂಜ್ಯಪಾದಾಚಾರ್ಯಾಃ ಸುಪ್ರೀತಾಃ ಸುಪ್ರಸನ್ನಾಃ ವರದಾ ಭವಂತು ॥

॥ ಇತಿ ಶ್ರೀಮತ್ ಶಂಕರಭಗವತ್ಪೂಜ್ಯಪಾದಾಚಾರ್ಯಪೂಜಾಕಲ್ಪಃ ॥



ಅಥ ಕಥಾ

ಏಕಶ್ಲೋಕೀಶಂಕರದಿಗ್ವಿಜಯಃ

ಆರ್ಯಾಂಬಾಜಠರೇ ಜನಿದ್ವಿಜಸತೀದಾರಿದ್ರ್ಯನಿರ್ಮೂಲನಂ
ಸಂನ್ಯಾಸಾಶ್ರಯಣಂ ಗುರೂಪಸದನಂ ಶ್ರೀಮಂಡನಾದೇರ್ಜಯಃ |
ಶಿಷ್ಯಾಘ್ರಹಣಂ ಸುಭಾಷ್ಯರಚನಂ ಸರ್ವಜ್ಞಪೀಠಾಶ್ರಯಃ
ಪೀಠಾನಾಂ ರಚನೇತಿ ಸಂಗ್ರಹಮಯೀ ಸೈಷಾ ಕಥಾ ಶಾಂಕರೀ ||

ಅವತೀರ್ಣಶ್ಚ ಕಾಲಟ್ಯಾಂ ಕೇದಾರೇಽನ್ತರ್ಹಿತಶ್ಚ ಯಃ |
ಚತುಷ್ಟೀಠಪ್ರತಿಷ್ಠಾತಾ ಜಯತಾಚ್ಛಂಕರೋ ಗುರುಃ ||

ಜಗದ್ಗುರು ಶ್ರೀವಿದ್ಯಾರಣ್ಯಮಹಾಸ್ವಾಮಿಭಿಃ ವಿರಚಿತಃ

ಶ್ರೀಮಚ್ಛಂಕರದಿಗ್ವಿಜಯಃ

ಪ್ರಣಮ್ಯ ಪರಮಾತ್ಮಾನಂ ಶ್ರೀವಿದ್ಯಾತೀರ್ಥರೂಪಿಣಂ |
ಪ್ರಾಚೀನಶಂಕರಜಯೇ ಸಾರಃ ಸಂಗ್ರಹ್ಯತೇ ಸ್ಫುಟಂ || ೧.೧ ||

ತತೋ ಮಹೇಶಃ ಕಿಲ ಕೇರಲೇಷು
ಶ್ರೀಮದ್ ವೃಷಾದ್ರೌ ಕರುಣಾಸಮುದ್ರಃ |
ಪೂರ್ಣಾನದೀಪುಣ್ಯತಟೇ ಸ್ವಯಂಭೂ-
ಲಿಂಗಾತ್ಮನಾಽನಂಗಧಗಾವಿರಾಸೀತ್ || ೨.೧ ||

ತಸ್ಯೇಶ್ವರಸ್ಯ ಪ್ರಣತಾರ್ತಿಹರ್ತುಃ
ಪ್ರಸಾದತಃ ಪ್ರಾಪ್ತನಿರೀತಿಭಾವಃ |
ಕಶ್ಚಿತ್ತದಭ್ಯಾಶಗತೋಽಗ್ರಹಾರಃ
ಕಾಲಟ್ಯಭಿಷ್ಠೋಽಸ್ತಿ ಮಹಾನ್ಮನೋಜ್ಞಃ || ೨.೨ ||

ಕಶ್ಚಿದ್ವಿಪಶ್ಚಿದಿಹ ನಿಶ್ಚಲಧೀರ್ವಿರೇಜೇ
ವಿದ್ಯಾಧಿರಾಜ ಇತಿ ವಿಶ್ರುತನಾಮಧೇಯಃ |
ರುದ್ರೋ ವೃಷಾದ್ರಿನಿಲಯೋಽವತರೀತುಕಾಮಃ
ಯತ್ಪುತ್ರಮಾತ್ಮಪಿತರಂ ಸಮರೋಚಯತ್ಸಃ || ೨.೩ ||

ಪುತ್ರೋಽಭವತ್ಸ್ಯ ಪುರಾತ್ತಪುಣ್ಯೈಃ
 ಸುಬ್ರಹ್ಮತೇಜಾಃ ಶಿವಗುರ್ವಭಿಖ್ಯಃ |
 ಜ್ಞಾನೇ ಶಿವೋ ಯೋ ವಚನೇ ಗುರುಸ್ತ-
 ಸ್ಯಾನ್ವರ್ಧನಾಮಾಕೃತ ಲಬ್ಧವರ್ಣಃ || ೨.೫ ||

ಸ ಬ್ರಹ್ಮಚಾರೀ ಗುರುಗೇಹವಾಸೀ
 ತತ್ಕಾರ್ಯಕಾರೀ ವಿಹಿತಾನ್ನಭೋಜೀ |
 ಸಾಯಂಪ್ರಭಾತಂ ಚ ಹುತಾಶಸೇವೀ
 ವ್ರತೇನ ವೇದಂ ನಿಜಮಧ್ಯಗೀಷ್ಟ || ೨.೬ ||

ಬಹುರ್ಥದಾಯಿಷು ಬಹುಷ್ಟಪಿ ಸತ್ಸು ದೇಶೇ
 ಕನ್ಯಾಪ್ರದಾತೃಷು ಪರೀಕ್ಷ್ಯ ವಿಶಿಷ್ಟಜನ್ಮ |
 ಕನ್ಯಾಮಯಾಚತ ಸುತಾಯ ಸ ವಿಪ್ರವರ್ಯೋ
 ವಿಪ್ರಂ ವಿಶಿಷ್ಟಕುಲಜಂ ಪ್ರಥಿತಾನುಭಾವಃ || ೨.೭ ||

ವಿದ್ಯಾಧಿರಾಜಮಘಪಂಡಿತನಾಮಧೇಯೌ
 ಸಂಪ್ರತ್ಯಯಂ ವ್ಯತನುತಾಮಭಿಪೂಜ್ಯ ದೈವಂ |
 ಸಮ್ಯಜ್ಞಹೂರ್ತಮವಲಂಬ್ಯ ವಿಚಾರಣೀಯಾ
 ಮೌಹೂರ್ತಿಕಾ ಇತಿ ಪರಸ್ಪರಮೂಚಿವಾಂಸೌ || ೨.೮ ||

ಉದ್ವಾಹ್ಯ ಶಾಸ್ತ್ರವಿಧಿನಾ ವಿಹಿತೇ ಮುಹೂರ್ತೇ
 ತೌ ಸಂಮುದಂ ಬಹುಮವಾಪತುರಾಪ್ತಕಾಮೌ |
 ತತ್ರಾಗತೋ ಭೃಶಮಮೋದತ ಬಂಧುವರ್ಗಃ
 ಕಿಂ ಭಾಷಿತೇನ ಬಹುನಾ ಮುದಮಾಪ ವರ್ಗಃ || ೨.೯ ||

ಗರ್ಭಂ ದಧಾರ ಶಿವಗರ್ಭಮಸೌ ಮೃಗಾಕ್ಷೀ
 ಗರ್ಭೋಽಪ್ಯವರ್ಧತ ಶನ್ಯೈರಭವಚ್ಛರೀರಂ |
 ತೇಜೋಽತಿರೇಕವಿನಿವಾರಿತ ದೃಷ್ಟಿಪಾತ-
 ವಿಶ್ವಂ ರವೇದಿವಸಮದ್ಯ ಇವೋಗ್ರತೇಜಃ || ೨.೧೦ ||

ಲಗ್ನೇ ಶುಭೇ ಶುಭಯುತೇ ಸುಷುವೇ ಕುಮಾರಂ
 ಶ್ರೀಪಾರ್ವತೀವ ಸುಖಿನೀ ಶುಭವೀಕ್ಷಿತೇ ಚ |
 ಜಾಯಾ ಸತೀ ಶಿವಗುರೋರ್ನಿಜತುಂಗಸಂಸ್ಥೇ
 ಸೂರ್ಯೇ ಕುಜೇ ರವಿಸುತೇ ಚ ಗುರೌ ಚ ಕೇಂದ್ರೇ || ೨.೧೧ ||

ಯತ್ಪಶ್ಯತಾಂ ಶಿಶುರಸೌ ಕುರುತೇ ಶಮಗ್ರ್ಯಂ
ತೇನಾಕೃತಾಸ್ಯ ಜನಕಃ ಕಿಲ ಶಂಕರಾಖ್ಯಾಂ ।
ಯದ್ವಾ ಚಿರಾಯ ಕಿಲ ಶಂಕರಸಂಪ್ರಸಾದಾತ್
ಜಾತಸ್ತತೋ ವ್ಯಧಿತ ಶಂಕರನಾಮಧೇಯಂ

॥ ೨.೮೩ ॥



Jagadguru Sri Adi Shankaracharya

Sarvajna Peetham
(Kashmir)



Kedarnath
(Place of Disappearance)



Uttaramnaya Sri Jyotish Peetham,
Badari (Uttarakhand)



Paschimamnaya Sri Kalika Peetham,
Dwarka (Gujarat)



Poorvamnaya Sri Govardhana Peetham,
Puri (Odisha)



Dakshinamnaya Sri Sharada Peetham,
Sringeri (Karnataka)



Kalady
(Birth Place of Shankaracharya)

अवतीर्णश्च कालट्यां केदारेऽन्तर्हितश्च यः ।
चतुष्पीठप्रतिष्ठाता जयतात् शङ्करो गुरुः ॥